

"وقت کی آواز"

کلپاتی ہیں اگر وحشتیں ڈرتے کیوں ہو؟
 طلعتِ شوق کی تنویر یونہی ہوتی ہے
 چشمِ ایام سے خونِ بن کے برستا ہے جلال
 جب وہ اظلاف کی نکبت پہ لہو روتی ہے
 دورِ ماضی کا جہانتاب وہ عہدِ زریں!
 درجِ تاریخ کا یکتا و گراں موتی ہے
 ہے یہ دنیا و جہاں مزرعِ عقبیٰ لاریب
 حاصلِ عمر ہے تدبیر جسے ہوتی ہے
 تم میں مفقود ہے گر عزمِ مکافاتِ عمل
 پھر نہ دو طعنہ کہ تقدیر پڑھی سوتی ہے

✱

جب کھلا غنچہ ایقان تو فسوں زار جہاں
 صورتِ برق طپانِ شعلہ فشاں بھڑکے گا
 جب جلی تیرگئی یاس میں شمعِ امید
 ظلمتوں میں بھی تجلی کا سماں پھڑکے گا
 فکر بدلیں گے، نظر بدلے گی، تم بدلو گے!
 پھر تو کردار میں ایثارِ نہاں دھڑکے گا

میں تو کہتا ہوں طواغیت تڑپ اٹھیں گے
 دستِ اہام سے جب عقل کا درکھڑکے گا
 بجلیاں ظلم کی گرتی ہوئی رک جائیں گی
 اتنی شدت سے زعدِ فغاں کڑکے گا

✽

وقت کے قصر میں ففقور و سکندر ہی نہیں
 میرے دامن میں خلافت بھی ہے جمہور بھی ہیں
 میری منزل کا نشاں نجمِ سحر ہی تو نہیں
 میری وادی میں کسی مہرِ فشاں طور بھی ہیں
 نالہ دل، دودِ فغاں ہی نہیں میری نوا
 میری آواز میں پنہاں کسی منشور بھی ہیں
 میری نظروں میں ہیں دہقان و عوام و مزدور
 چھتے نشتر بھی ہیں، رستے ہوئے ناسور بھی ہیں
 میرے افکار کی پہنائیاں دیکھو کہ یہاں
 دین و دنیا کے قوانین ہیں دستور بھی ہیں

✽